

صوبہ یزد کے سینکڑوں علماء و فضلاء نے رہبر معظم سے ملاقات کی -- 2 / Jan / 2008

رہبر معظم انقلاب اسلامی حضرت آیت اللہ العظمیٰ خامنہ ای نے آج رات صوبہ یزد کے سینکڑوں علماء و فضلاء سے ملاقات میں سیاسی ، اقتصادی اور سماجی میدان میں پیچیدہ مسائل کے رونما ہونے کی طرف اشارہ کرتے ہوئے علم دین کو آج کے دور میں معاشرے کی سب سے زیادہ ضرورت قرار دیا اور بصیرت ، آگاہی ، زہد و تقویٰ ، علمی بنیاد کو مضبوط بنانا اور عوام کے مختلف طبقات کی دینی ضروریات کا صحیح اور درست جواب دینے کو علماء کی آج کی اہم ذمہ داری قرار دیا ہے ۔

رہبر معظم نے فرمایا : صاحب نظر علماء جن کی علمی بنیاد قوی اور مضبوط ہے اور جن کی نگاہ موجودہ مسائل پر بھی بے وہ اپنی تلاش و کوشش کو دو برابر کریں اور فقہی بنیادوں پر موجودہ ضروریات اور مختلف مسائل کے سلسلے میں جواب دینے میں مصروف ہوجائیں۔

رہبر معظم نے حوزہ علمیہ کی علمی بنیاد اور ڈھانچے کو مضبوط بنانے اور اس کے رشد و ترقی کو لازم قرار دیا اور حوزہ علمیہ میں موجودہ پیشرفت و بالندگی کو مبارک قدم قرار دیتے ہوئے فرمایا: اس مبارک پیشرفت و بالندگی کا سلسلہ اس طرح جاری رہنا چاہیے کہ کچھ عرصے کے بعد ملک کے تمام شہروں میں ممتاز مجتہدین کا حضور ملموس ہوجائے اور اس کام کے لئے حوزہ علمیہ کی علمی بنیاد کو قوت بہم پہنچانا ضروری ہے۔

رہبر معظم نے وسیع النظری کو علماء و فضلاء کے لئے ضروری قرار دیا اور حوزات علمیہ میں عالمی اور اجتماعی مسائل بیان کرنے کے سلسلے میں امام خمینی (رہ) کی گرانقدر خدمت کی طرف اشارہ کرتے ہوئے فرمایا: اگر عالم دین وسیع النظری کا حامل نہ ہو تو وہ احکام اور اوامر الہی کے حقیقی مصادیق کو نہیں پہچان پائے گا اور مختلف زوایا میں سعادت بخش آیات کو مختصر ، محدود اور منحصر کر دے گا۔

رہبر معظم نے اس سلسلے میں امر بالمعروف اور نہی عن المنکر کی طرف اشارہ کرتے ہوئے فرمایا: امر بالمعروف کا کامل مصداق ، اسلامی حکومت کا وجود اور نہی عن المنکر کا کامل مصداق طاقتی سماج کی نہی ہے لیکن وسیع النظری کے فقدان کی وجہ سے خداوند متعال کا یہ عظیم حکم جزوی مسائل میں خلاصہ ہو کر رہ گیا ہے۔ رہبر معظم نے بصیرت کو علماء کی ایک اور خصوصیت قرار دیتے ہوئے فرمایا : مفید عالم یعنی بصیر و آگاہ عالم دین ، کیونکہ اگر انسان بصیر نہ ہو تو اپنے اور اپنے دشمن کے مابین مقام کی تشخیص میں اشتباہ کرے گا۔ اور جیسا کہ سیاسی ، دینی اور سماجی مسائل میں بار بار یہ چیز دیکھنے میں آئی ہے کہ ایسے لوگوں نے ہمیشہ اپنے ہی محاذ اور ساتھیوں پر حملہ کیا ہے ۔

رہبر معظم نے فرمایا : طالب علم صرف مطالعہ اور حجرے تک محدود نہیں رہ سکتا اور نہیں رہنا چاہیے طالب علموں کے لئے بہت ہی ضروری ہے کہ وہ ملکی اور عالمی سیاسی مسائل اور دشمن کے نفوذ کے راستوں سے مکمل طور پر باخبر اور آگاہ رہے۔

رہبر معظم نے طلباء اور علماء کے مخاطبین کے مختلف النوع ہونے کی طرف اشارہ کرتے ہوئے فرمایا : افراد کے صرف ظاہر کو دیکھ کر انہیں دین سے بے بہرہ تصور نہیں کرنا چاہیے بلکہ تمام افراد کو مخاطب قرار دینا چاہیے اور ان کے درمیان تبلیغ دین کے سلسلے میں مکمل تیاری رکھنی چاہیے ۔

رہبر معظم نے ایرانی عوام کی دینداری کے جوہر کے درک کرنے کو امام خمینی (رہ) کے عظیم درس اور برکات میں شمار کیا اور عوام پر امام خمینی (رہ) کے بھرپور اعتماد کی طرف اشارہ کرتے ہوئے فرمایا: لوگ آج بھی " دین ، قرآن اور علماء " سے محبت رکھتے ہیں اور علماء کو چاہیے کہ وہ تکراری باتوں سے اجتناب کرتے ہوئے عوام کے مختلف طبقات کے سامنے نئے اور جذاب موضوع پیش کریں۔

رہبر معظم نے اس سلسلے میں شہید مرتضیٰ مطہری کے آثار کو بار بار پڑھنے اور مطالعہ کرنے کی تاکید کی اور اسے مبلغین کے لئے واجب قرار دیا ۔

رہبر معظم نے علم و دانش کے ساتھ زہد و تقویٰ کو علماء کی ایک اور خصوصیت قرار دیتے ہوئے فرمایا : علماء کو اس

طرح عمل کرنا چاہیے تاکہ لوگ ان کے عمل و رفتار میں یہ مشاہدہ کریں کہ یہ دنیا کے حریص نہیں ہیں اور اس خصوصیت سے بہرہ مند ہونے کے لئے تہذیب نفس اور معنویت میں اضافہ کرنا ضروری ہے۔

رہبر معظم نے علماء اور ملک کے اجرائی اداروں کے درمیان صمیمی اور محبت آمیز رابطے پر بھی تاکید فرمائی۔ رہبر معظم نے اپنے خطاب میں صوبہ یزد کو دارالعبادہ اور دارالعلم قرار دیا اور صوبے کی ممتاز علمی شخصیات کی گرانقدر خدمات کو سراہتے ہوئے فرمایا: یزد علم دین کا گہوارہ رہا ہے اور اس صوبے کے طلباء اور علماء کو صوبے کی علمی سطح کو درخشاں اور تابناک مرحلے تک پہنچانا چاہیے جس پر ہمیں ماضی سے لیکر اب تک فخر رہا ہے۔

رہبر معظم نے شہید آیت اللہ صدوقی، مرحوم آیت اللہ خاتمی اور مرحوم آیت اللہ اعرافی کی یاد تازہ کرتے ہوئے فرمایا: صوبہ یزد کی ان تین ممتاز شخصیات میں ممتاز خصوصیات تھیں اور جوان طلباء کو بڑی جدوجہد اور محنت کے ساتھ ان کے راستے پر گامزن رہنا چاہیے۔

اس ملاقات کے آغاز میں یزد کے امام جمعہ اور صوبے میں نمائندہ ولی فقیہ حجت الاسلام والمسلمین صدوقی نے حوزہ علمیہ یزد کے فاضل اور توانا طلاب کی تربیت کے سلسلے میں رہبر معظم کو رپورٹ پیش کی۔